

నేపాల్ ఆంతరంగిక వ్యవహారాలపై భారత ప్రభుత్వ జోక్యం

భారత - నేపాల్ సరిహద్దుల్లోని రాక్సావుల్, బిర్గుణీల వద్ద గత మూడునెలలపైగా రహదారి మూసివేయబడివుంది. ఈ మార్గంలో మన దేశం నుండి 70 శాతంపైగా వ్యాపారం జరుగుతోంది. ఈ రహదారిని దిగ్బంధించటంతో నేపాల్లో ఇంధనం, ఆహార సరుకులు, ఇతర అత్యవసర సరఫరాలకు తీవ్ర ఆటంకం ఏర్పడింది. ఇది నేపాల్ ప్రజలను ఎన్నో కష్టాలకు గురిచేస్తోంది. దిగ్బంధం కారణంగా కీలకమైన మందుల సరఫరా ఆగిపోయి అత్యవసరసేవలు నిలిచిపోతున్నాయి. పిల్లలు అనేకమంది సరిగా పాఠశాలకు హాజరవలేకపోతున్నారు. నేపాల్ ఆర్థికవ్యవస్థ అనేక ఇబ్బందులనెదుర్కొంటోంది. అనేక పరిశ్రమలు మూతవేయాల్సి వస్తోంది.

భారత ప్రభుత్వం అధికారయుతంగా ఈ దిగ్బంధంలో తన పాత్ర ఏమీలేదని ప్రకటించింది. కానీ దీనికి భిన్నంగా సాక్ష్యాలు కనపడుతున్నాయి. ప్రభుత్వరంగ సంస్థ అయిన ఇండియన్ ఆయిల్ కార్పొరేషన్, నేపాల్ నుండి వచ్చిన ట్యాంకులలో ఇంధనం నింపేందుకు నిరాకరిస్తోంది. సుష్రతసీమాబల్ సరిహద్దు వద్ద కావుగాసే అర్ధ సైనికబలగాలు, వాహనాల భద్రతా చర్యలను పెంచటం పేరిట వాహనాల నడ్డగించి నేపాల్కు ఎగుమతులను నిరోధించమని, వ్యక్తుల రాకపోకలను అడ్డగించమని ఆదేశాలు ఇవ్వబడ్డాయి. కస్టమ్స్ తనిఖీ కేంద్రాలలో ఉద్దేశ్యపూర్వకంగా నిదానంగా పని సాగిస్తున్నారు.

నేపాల్ ప్రధానమంత్రి మరియు ఇతర నాయకులు ప్రస్తుత ఈ పరిస్థితికి భారత ప్రభుత్వాన్ని తప్పుపట్టారు. 'యుద్ధంకంటే మరింత అమానవీయమైంది'గా ఈ దిగ్బంధాన్ని వారు ఖండించారు. 1989లో రాజీవ్ గాంధీ ప్రభుత్వం నేపాల్ పై విధించిన ఇదే తరహా దిగ్బంధంతో ప్రస్తుత దిగ్బంధాన్ని వారు పోల్చి చెబుతున్నారు.

2015 సెప్టెంబర్ 20న నేపాల్ రాజ్యాంగసభ తమ నూతన రాజ్యాంగాన్ని ఆమోదించుకున్న నాటినుండి ఈ దిగ్బంధం ప్రారంభమైంది. భారత దేశానికి నేపాల్ సరిహద్దులోనున్న తెరాయి ప్రాంత మాదేశి ప్రజానీకం ఈ నూతన రాజ్యాంగంపట్ల తమ వ్యతిరేకతను వ్యక్తంచేసి, అందులో మార్పులు చేయాలని ఆందోళన సాగిస్తున్నారు. ఇది పూర్తిగా నేపాల్ దేశ ఆంతరంగిక వ్యవహారం. దీనిని నేపాల్ ప్రజానీకం బయటి జోక్యం అవసరంలేకుండానే పరిష్కరించుకుంటారు.

భారత ప్రభుత్వం నేపాల్ ఆంతరంగిక వ్యవహారాల్లో జోక్యం చేసుకుంటూ, మాదేశి ప్రజల డిమాండ్లను అంగీకరించేలా నేపాల్ సరిహద్దులను దిగ్బంధించటం ద్వారా నేపాల్ ప్రభుత్వంపై వత్తిడి తెస్తోంది. నేపాల్లో ఆంతరంగిక పరిస్థితిని మరింత ఎగదోసేందుకు భారత ప్రభుత్వం తన సంస్థలను ప్రయోగిస్తున్నది. మాదేశి ప్రజల సమస్యల గురించి పట్టించుకోకుండా వున్నట్లు కనిపిస్తున్నప్పటికీ, వారి సమస్యలను ఉపయోగించుకొని నేపాల్లో భారతదేశం తన ప్రాంతీయ ఆధిపత్యవాద ప్రయోజనాలు నెరవేర్చుకో జూస్తోంది.

నేపాల్లో జరుగుతున్న మానవహక్కుల ఉల్లంఘనల గురించి భారత ప్రభుత్వం ఐక్యరాజ్య సమితి మానవ హక్కుల కమిషన్ కు ఫిర్యాదుచేసి, తద్వారా కూడా నేపాల్ ప్రభుత్వంపై వత్తిడి తేవాలని చూస్తోంది. మరోవైపున, భారత ప్రభుత్వం విధించిన ఆర్థిక దిగ్బంధాన్ని తొలగించటానికి చర్యలు తీసుకో వలసిందిగా జర్నలిస్టులు, రాయబారులు, డాక్టర్లు, మాజీ ఐక్యరాజ్యసమితి అధికారులతోకూడిన 'నేపాల్ పౌరుల కూటమి' ఐక్యరాజ్యసమితికి విజ్ఞప్తి చేసింది.

భారత బడా బూర్జువావర్గం ప్రాంతీయ ఆధిపత్య శక్తిగా వ్యవహరించాలనే కాంక్షతో వుంది. ఇరుగు పొరుగు దేశాలన్నింటినీ కట్టడిచేసే పెద్దన్న వైఖరితో అది వ్యవహరిస్తోంది. ఆయా దేశాల ఆంతరంగిక వ్యవహారాల్లో అది జోక్యం చేసుకుంటూ వస్తోంది. భారతదేశాన్ని తమ దాసునిగా వుంచుకునేందుకు సామ్రాజ్యవాద దేశాలు ఈ ప్రాంతీయ కాంక్షలను రెచ్చగొడుతున్నాయి.

నేపాల్ సార్వభౌమాధికారం కల దేశం. బయట శక్తుల జోక్యం లేకుండా తమ వ్యవహారాలను పరిష్కరించుకోవటం, తమ ఆంతరంగిక పరిస్థితులను చక్కదిద్దుకోవటం నేపాల్ ప్రజల హక్కు. భారత, నేపాల్ ప్రజానీకానికి రెండువైపులా హాని కలుగజేసే విధంగా నేపాల్ ఆంతరంగిక వ్యవహారాలలో భారత ప్రభుత్వ జోక్యాన్ని విరమించుకోవాలని, భారతదేశం అందులో జోక్యం చేసుకోరాదని ప్రజానీకం భారత ప్రభుత్వాన్ని డిమాండ్ చేయాలి.

○○○○○